

दिनाङ्क :-11.03.2025

प्रातः - 06:55

अथ वार्ता:

प्रधानमन्त्रिणः मॉरीशसयात्रा

प्रधानमन्त्री नरेन्द्रमोदी मॉरीशसदेशस्य द्विदिवसीयायां राजकीययात्रायां पोर्ट -लूयिस-नगराय अद्य प्रातः प्रस्थानं करिष्यति। स्वप्रस्थानवक्तव्ये प्रधानमन्त्री प्रावोचत् यत् मॉरीशसदेशः एकः सागरसमीपस्थः प्रतिवेशी अद्य च हिन्दमहासागरे एकः प्रमुखः सहभागी अफ्रीकीयमहाद्वीपस्य प्रवेशद्वारमस्तितीति। श्री मोदी अवोचत् यत् उभौ देशौ इतिहासेन संस्कृत्या सह सम्बद्धौ स्तः । प्रधानमन्त्रिणा अग्रे प्रतिपादितं यत् असौ मॉरीशसनेतृत्वेण सह सहभागितायाः सर्वेषु क्षेत्रेषु उन्नतेः कृते जनानां समृद्धेः कृते तथा च हिन्दमहासागर-क्षेत्रस्य सुरक्षायाः विकासस्य च कृते चिरस्थायि-मष्टीपूर्णबन्धनं सुदृढीकर्तुं अवसरस्य प्रतीक्षायामस्ति। श्री मोदी अद्य सर सिवुसागररामगुलाम-सर अनिरुद्ध जगन्नाथाभ्यां श्रद्धाञ्जलिं समर्पयितुं सर शिवसागर-रामगुलाम-बॉटनिकल-गार्डन इत्याख्यं स्थलं प्रति यास्यति। प्रधानमन्त्री अस्मिन्नेव परिसरे एकं पादपारोपणमपि करिष्यति। तदनु प्रधानमन्त्री राष्ट्रपतिना धरम-गोकुलेन सह मेलनं करिष्यति। अद्य सायंकाले एकस्मिन् सामुदायिककार्यक्रमे असौ सहभागं विधास्यति एतदनन्तरं श्रीमोदी स्वकीयेन मॉरीशदेशीयेन समकक्षेण नवीनचन्द्ररामगुलाम-इत्येमुना सहापि वार्तालापं करिष्यति।

राष्ट्रपतिः-पञ्जाबयात्रा

राष्ट्रपतिपदासीना द्रौपदीमुर्मुः अद्य पञ्जाबराज्यस्य केन्द्रशासितप्रदेशस्य चण्डीगढस्य च द्विदिवसीययात्रायां भविष्यति। पञ्जाबप्रवासावधौ राष्ट्रपतिः केन्द्रीयविश्वविद्यालये तथा च भठिण्डानगरे अखिलभारतीयायुर्विज्ञानसंस्थानस्य दीक्षान्तसमारोहे भागं ग्रहीष्यति। एतयोः कार्यक्रमयोः राष्ट्रपतिना सह पञ्जाबराज्यस्य राज्यपालं गुलाब-चन्द्रकटरियाइत्येनं समेत्य अन्ये गणमान्यजनाश्च उपस्थिताः भविष्यन्ति। अत्रावधौ सर्वेषु आयोजनस्थलेषु सुरक्षाव्यवस्था सुदृढा जाता।

जयशङ्करः

विदेशमन्त्री डॉ. एस्. जयशङ्करः प्रतिपादितवान् यत् भारतार्मेनिया-देशयोर्मध्ये सम्बन्धः इतिवृत्ते गहनो वर्तते। ह्यः नवदिल्ल्यां आर्मेनियायाः विदेशमन्त्रिणा अरारत- मिर्जोयान-इत्यमुना सह सञ्जातोपवेशनावधौ डॉ. जयशङ्करः सूचितवान् यत् भारते प्रथमं आर्मेनियागतं वार्तापत्रं प्रकाशितम्। असौ कथितवान् यत् द्विपक्षीयव्यापारः रक्षासहयोगः च संवर्धितौ स्तः।

रेलप्रचालनम्

उत्तरेरेलविभागः होलीपर्वं समाश्रित्य यात्रिणां सुगमयात्राय चतुश्शताधिकानि रेलयानानि प्रचालयति। ह्यः नवदिल्ल्यां वार्ताहरसह सम्भाषमाणः उत्तर रेल-मार्गस्य मुख्यजनसम्पर्काधिकारी हिमान्शु-शेखर-उपाध्यायः सूचितवान् यत् यात्रिणां सौकर्यार्थं विस्तृता व्यवस्था सम्पादिता। असौ प्रत्यपादयत् यत् राष्ट्रीयराजधान्यां नवदिल्ली-आनन्दविहार-हजरतनिजामुद्दीनरेलवे स्थानकेषु यात्रिणां कृते सुरक्षाव्यवस्था नियन्त्रणकक्षाः प्रतीक्षालायाः च निर्मिताः सन्ति। ।

क्रिकेट

वीमेन्स-प्रीमीयर-लीग-इत्येतस्यां क्रिकेट-मालिकायां मुम्बई-इण्डियन्सदलेन गुजरात-जायन्ट्सदलं ह्यः रात्रौ मुम्बय्यां नवधावनाङ्कः पराभूतम्। मुम्बईदलेन स्थापितानाम् अशीत्यधिकशत-धावनाङ्कानां लक्ष्यम् अनुसरता गुजरादलेन सर्वेषां क्रीडकानां हानिपुरस्सरं केवलं सप्तत्यधिकशतधावनाङ्काः एव समार्जिताः।

॥ इति वार्ताः॥